

L-EVOLVIMENT TAL-KARNIVAL F'MALTA

Incident vjolenti serju li qisu qatt hadd ma ta kasu u li sewa l-hajja ta' bosta Maltin, seħħ fil-Karnival tal-1763. Tant kien serju li kemm il-Gran Mastru kif ukoll il-Kavallieri mhux biss beżgħu li l-poplu Malti jidhlo il-Belt biex jattakkahom, talli għal numru ta' snin ma baqgħetx tkun organizzata l-Kukkanja, li kienet tigbed eluf ta' Maltin imċerċra fil-Pjazza tal-Palazz.

Biex insiru nafu aktar fuq il-Karnival fih innifsu u fuq din il-grajja, tkellimt mal-Prof William Zammit, Kap tad-Dipartiment li jorganizza korsijiet fuq l-Arkivistika u l-Biblijotekonomija fl-Università ta' Malta.

Minn **CHARLES B. SPITERI**

Prof. Zammit, meta nsibu l-ewwel Karnival organizzat f'pajjizna?

Fl-Istorja ta' Malta kultant jinghadu ċerti zbalji li ma tantx thassarhom malajr, peress li nsibu hafna ripetizzjonijiet. F'kotba ta' ċertu żmien hemm isostnu li l-ewwel Karnival sar meta gew il-Kavallieri u jagħtu d-data tal-1535. Hu minnu li kien Karnival kbir u bil-maskri, iżda mhux tassew li kien l-ewwel wiehed.

Naturalment, ahna nafu li l-Karnival hu parti mill-kalendarju liturgiku tal-Knisja Kattolika, fis-sens li l-Karnival jikkonsisti f'dawk il-ftit granet ta' divertiment; li fihom tista' tiekol u tixxala, għax imbagħad għandek 40 jum ta' sawm tar-Randan. Fl-antik kienu tabilhaqq 40 jum ta' sawm u sagrafiċċju. Jigifieri dan il-kuntest ma twelidx meta gew il-Kavallieri f'Malta.


Illum għandna ricerka li turi li l-Karnival kien isir f'pajjizna qabel l-1530. Li gara mal-Kavallieri u lanqas mill-ewwel, kien li fi żmienhom, il-Karnival sar iżjed elaborat. Għax bħalma gara f'kollox, meta gew il-Kavallieri, peress li kellhom il-flus u sfond Ewropew, l-arkitettura u l-arti hadu spinta 'l quddiem. L-istess gara bil-Karnival.

B'hekk hemm proċess fejn il-Karnival fi żmien il-Kavallieri, kien trasformat minn festa religjuża iżda moderata, għal festa fejn qed jidhlo aktar u aktar l-Istat.

X'jigifieri jidhlo l-Istat?

Fi żmien il-Kavallieri, speċjalment mal-bidu tas-Seklu 18, għandek il-fenomeni tal-assolutiżmu fil-poter. Il-Gran Mastru, li kienu l-Kapijiet tal-Ordni u l-Kapijiet ta' Malta, riedu li kulma jsir f'pajjizna, inklużi l-festi u l-Karnival jinbidu f'festi ta' celebrazzjoni tal-Mexxej.

Jigifieri xhedna xi żviluppi differenti fil-mudell tal-



Karnival?

L-ewwel nett il-Karnival kien jibda meta l-Gran Mastru kien johroġ dak li jgħidulu l-Bandu tal-Maskri, għax fi granet normali, hadd ma seta' jilbes maskra, peress li din kienet is-simbolu li dak li jkun qed jaħbi l-identità tiegħu biex jagħmel xi att kriminali. Iżda għall-jiem tal-Karnival, is-Sultan kien jagħti l-licenzja lil dak li jkun, li jista' jinbidel għal dawk il-jiem. Dan għax il-maskra tagħti identità differenti lil dak li jkun.

Fil-maskra, hemm xi aspett Venezjan?

Ha ngħidu hekk: din tal-maskri kienet fil-Karnivali ta' kullimkien, iżda naturalment, Venezia hu fost l-iktar magħrufin. L-idea tal-Karnival hi li għandek perjodu ta' ftit granet, li matulhom kwazi ssir persuna differenti u twarrab dawk in-normi soċjali li

s-soltu jzommuk lura.

Qisek tkun hadt droga?

Precizament. U element importanti biex twarrab in-normi hu li anki mil-lat fiziku, ma tibqax tidher bħas-soltu. Allura tilbes kostum u maskra u tiddel il-personalità solita tiegħek.

Jigifieri kien ikun hemm stennija kbira biex il-Gran Mastru johroġ dan il-bandu tal-maskri?

Fi żmien il-Gran Mastru Nicholas Cotoner, li lahaq wara l-mewt ta' huh Rafel, ma hariġx il-bandu tal-maskri, bhala luttu. Għal dan insibu r-referenzi fid-djarji, li jsemmu li kien hemm skuntentizza fost il-poplu, għax dari l-Karnival kien ferm iktar importanti milli hu illum. Forsi għax illum in-nies għandha aktar fiex tixxala u għandna zżejjed fiex tedha. Irridu mmorru lura

300 sena, fejn il-Karnival kien wiehed mill-avvenimenti annwali li kien joffri sfog lill-poplu.

U x'kien jgħri meta johroġ il-bandu?

Ladarba johroġ, kien jimmarka l-bidu tal-Karnival, li fi żmien l-Ordni kien jinżamm bejn il-Gimgha u t-Tlieta ta' wara. Kienu jorganizzaw sew u anki Kavallieri kienu jiehdu sehem, fejn insibu riferenzi għall-Kummittivi, jigifieri gruppi li jagħmulek żfin b'kostumi mill-isbaħ. Jien sibt referenzi fejn ingiebu kostumi Sudamerikani u dan qed nitkellmu fuq Malta fl-1686. Jigifieri kollox kien elaborat hafna. L-istess il-Maltin ta' klassi għolja, għax generalment kien ikun hawn l-influwenza tal-Ordni u s-sinjuri Maltin kienu jikkupjaw u jilbsu kostumi rikki li jiswew il-flus.

U l-Karnival kien għal kull

strata tas-soċjetà hux?

Iva. Kien wahda mill-ftit okkażjonijiet 'demokratiċi' li kellek fis-sekli 16 sa 18. Id-differenza prinċipali kienet tkun fl-ilbies. Is-sinjuri jilbsu lbies li jiswew flejjes kbar, waqt li l-Malti jew jilbes haġa miżera jew bħas-soltu. Iżda xorta jidhlo il-Belt, għax il-qawwa tal-Karnival kienet hemmhekk.

Kienu jsiru Karnivali ohra xi mkien iehor?

F'Hal Qormi u rhula ohra wkoll kienet issir attività karnivaleska, iżda l-qofol tal-Karnival veru u proprju kien ikun il-Belt. U eluf kbar ta' Maltin, sinjuri u foqra kienu jattendu, jekk xejn bhala spettaturi.

Imbagħad kien ikollok ċerti evolvimenti godda. Perezempju fil-bidu tas-Seklu 18 kien hawn il-Gran Mastru Taljan Zondadari, li beda s-sistema tal-karrijiet

“Fi żmien il-Kavallieri, speċjalment mal-bidu tas-Seklu 18, għandek il-fenomeni tal-assolutiżmu fil-poter. Il-Gran Mastri, li kienu l-Kapijiet tal-Ordni u l-Kapijiet ta' Malta, riedu li kulma jsir f'pajjiżna, inklużi l-festi u l-Karnival jinbidlu f'festi ta' ċelebrazzjoni tal-Mexxej

imhallsin minnu u kien ikollu wiehed mimli bl-ikel u affarijiet tajbin, bil-paġġi jqassmu minn-hom lill-pubbliku. U b'hekk naraw lill-Istat jidhol, jabbroga din il-festa u jibdilha.

Speċi ta' kif kien jagħmel Imperatur mal-gladjaturi?

F'ċertu mod iva. Il-Karnival beda jintuża bħala eżerċizzju ta' relazzjonijiet pubbliċi bejn is-Sultan u s-sudditi. Dan kollu biex jidher li s-Sultan hu generuż, qed joffri spetaklu u ikel. Hawn irridu niftakru fiz-żminijiet ta' faqar li l-Maltin kienu jgħixu fihom. U għalhekk kienu jmorru għal din il-'festa'.

Wara Zondadari kien il-Gran Mastru Pinto li, bhal f'hafna affarijiet oħra, ta żvolta ferm iżjed elaborata lill-Karnival Malti. Element ewlieni fost dawn kienet l-introduzzjoni tal-Kukkanja kif nafuha illum fil-Karnival.

Qablu kienet issir darba, fil-Calendimaggio, l-aħħar jum ta' April, quddiem il-Palazz il-Belt. Iwaqqfu l-arblu majjistru tax-xwieni midluk bi-x-xaham, bl-ikel u annimali hajjin imdendlin miegħu, johrog il-Gran Mastru fil-gallarija tal-Palazz, jagħti s-sinjal u jibda r-rambagġ.

Fil-fatt, meta f'it snin ilu nqala' l-paviment tal-Pjazza tal-Main Guard, instabet il-hofra originali fejn kien jiddaħhal l-arblu. Illum taraha jekk tittawwal fil-ħġieġa li saret. Minn żmien Pinto, inbidlet id-drawwa tal-karru li jqassam l-ikel u bdiet issir kukkanja oħra fi Pjazza Regina, illum Pjazza Repubblika. Allura kien ikun hemm Kukkanja f'April fil-Pjazza tal-Palazz u oħra fi Frar fi Pjazza Repubblika, dak iż-żmien Piazza dei Cavalieri.

Kif kienu jikkomparaw dawn il-Kukkanji?

Dik tal-Karnival kienet ferm aktar rikka minn tal-Calendimaggio u b'hekk naraw li Pinto holoq dan il-kult, imhallas minnu, fejn sena wara l-oħra kull Kukkanja kienet tkun aktar abbundanti minn ta' qabilha. Kollox kien jiddendel ma' rota fil-gholi u fuq nett kien ikun hemm il-bandiera tal-Gran Mastru.

Il-kukkanja kienet ritwal shih. Jintrama l-arblu u jitqiegħdu l-gwardji armati madwarha biex hadd ma jmiss minnha. Fil-jum mistenni, skont id-deskrizzjonijiet, il-Gran Mastru johrog fil-gallarija, fejn fil-Pjazza kien ikun hemm folol ta' eluf. Is-sinjuri u n-nobbli komdi fil-gallarijiet biex jaraw l-ispettaklu, u l-popolin hafi u mċerċer, fil-keħha u x-xita ta' Frar, jimbotta u jistenna.

U r-ritwal x'kien?

Li l-Gran Mastru johrog fil-gallarija, jagħti s-sinjal u jibda r-rambagġ. Qabel, hadd ma seta' jmiss il-Kukkanja. U l-Gran Mastru kien jitqies li fil-hni-ena kbira tiegħu, għax iħobb lill-poplu, jorganizza din il-festa lill-poplu.

Kulhadd seta' jiehu sehem?

Kull min irid, iżda hafna drabi min kien jirbah? In-nies b'saħħithom; Maltin ta' fuq ix-xwieni, li jahdmu fuq il-qluġh. Jigifieri għalihom, li titla' ma' arblu ma kien xejn.

In-nies kienu jixxabtu biex jahtfu biċċa laham, annimali mdendlin hajjin jew xi frott u ħaxix. U kważi f'kull Kukkanja kien ikun hemm nies li jweġġgħu, minkejja li jinxtered it-tiben fl-art. Iżda l-ikbar premju kien għal min jitla' fuq nett u jniżżel l-istandard tal-Gran Mastru. Dan kien imur quddiem is-Sultan, li jagħtih zekkin tad-deheb.

Kemm dam sejjer dan ir-ritwal?

Sakemm inqaleb l-iskop li kien jiggrotifika lil Pinto, li kien iħobbhom dawn l-affarijiet. Fl-1763 gara li bħas-soltu kien hemm il-Kukkanja lesta. Inzerat gurnata keħha u xita; in-nies kulhadd jippressa fuq xulxin fil-Pjazza, jistennew sakemm il-Gran Mastru joghġbu johrog fil-gallarija u jagħti s-sinjal. Iżda l-Gran Mastru ma ħariġx fil-hin tas-soltu.

In-nies ingazzaw, sa ma fl-aħħar, xi hadd tilef il-paċenzja u beda r-rambagġ għall-Kuk-

ENTERTAINMENT FOR THE MASSES



Il-Qarcilla being enacted during an 18th-century Carnival by Francesco Zimelli

kanja qabel ma nġhata s-sinjal. Din il-ħaġa kienet diġà sehhet darbtejn oħra. Iżda dik id-darba, xi hadd ta ordni biex il-gwardji ta' mal-Kukkanja, flok iwarrbu u jhallu r-rambagġ isir, iwaqqfu lill-Maltin.

Immagina n-numru ta' gwardji limitat ma' dawk l-eluf ta' nies, bid-differenza li l-gwardji kienu armati. U grat tragedja li mhix magħrufa u jien nittama li xi darba titwahhal lapida f'dik il-pjazza li tfakkar dan l-incident, li hu l-ikbar att vjolenti magħruf li sehħ mill-Istat fuq il-poplu Malti fi żmien l-Ordni.

Il-gwardji attakkaw bil-bajunetti u sar massakru. Mietu 'l fuq minn 60 ruh, uħud fil-post, oħrajn fis-Sacra Infermeria. Min ma mietx, spicċa arrestat ukoll, għax kiser ir-ritwal tal-istennija. Din hadd ma jsemmiha. Insemmu biss kemm għandna bini sabih tal-Kavallieri, iżda meta nħaffru f'it, insibu dawn l-istejjer.

Kienet storja kbira li ħalliet il-konsegwenzi. Jiem wara nsibu li l-Gran Mastru u l-Kavallieri kienu mbeżżgħin li tidhol folla kbira ta' Maltin il-Belt; din id-darba mhux biex iċċapċap u tiehu l-ikel tal-Kukkanja, iżda biex tattakka. U dan il-biza' tant kien reali, li fil-Karnivali ta' wara, il-Kukkanja ma saritx aktar.

Jigifieri nbdiat u ntemmet fi żmien Pinto?

Iva. L-aħħar li saret kienet fl-1763 u wriet li s-Sultan ma baqax dak il-hanin li jipprovd i-ikel, imma wera snien. Wara Pinto, kellna lil Ximenez u mbaġhad il-Kukkanja regġet bdiat b'ċerti differenzi taht il-Gran Mastru Franciż de Rohan. Bdiat issir fil-Pjazza tal-Palazz ukoll u kienet iktar kontrollata, biex ma terġax isseħħ dik l-istor-

ja terribbli.

Il-maskri kienu introdotti fi żmien il-Kavallieri jew qabel?

Mistoqsija interessanti. Sa fejn naf jien għad ma ltaqniex ma' referenza ta' maskri qabel il-Kavallieri, iżda ma jfissirx li ma kinux jintużaw. S'issa, l-ewwel darba li sibna Karnival elaborat, bil-maskri eċċetra, hu dak tal-1535.

Hemm xi ħaġa oħra interessanti b'rabta mal-Karnival?

Hemm il-Qarcilla, għax kif għedt, fil-Karnival kellek id-differenzi soċjali. Allura għandek il-Kukkanja għall-marmalja u l-kbarat fil-gallarija, jidhqu bin-nies, u l-ispettaklu fit-Teatru Pubbliku (it-Teatru Manoel) bl-aqwa ballijiet u kummiedji tal-Karnival bit-Taljan għall-Kavallieri u Maltin ta' klassi għolja. Iżda l-poplu evolva wkoll it-teatru tiegħu tal-Karnival, u fost l-iktar importanti nsibu l-Qarcilla.

Kien ikollok tliet karattri ewlenin: in-Nutar, l-gharus u l-gharusa, fejn in-Nutar jaqra bil-Malti - għax dan kien spetaklu għall-popolin - il-kitba taz-żwieġ, fejn missier l-gharusa jgħaddi d-dota lil bintu. Kien jinkiteb fuq vena tad-dahq. Perezempju: mejda bi tliet saqajn, inkwatu bla stampa. Kollox burlesk u ġieli vulgari. Għandna pittura importantissima tal-Favray, li turi xena tal-Karnival bil-Qarcilla. Jidher bniedem liebes ta' Nutar u l-ambjent, appuntu fil-Piazza dei Cavalieri, b'nies sinjuri lebsin ilbies elaborat u oħrajn nies komuni.

Nafu meta bdiet il-Qarcilla?

Eżatt le, iżda għandna wahda minn tal-bidu li tmur lura għall-1760. Hu test bil-Malti, vul-

gari hafna u titqies bħala wahda mill-ewwel kitbiet li għandna bi lsienna. Interessanti mil-lat soċjali, mil-lat karnivalesk u mil-lat lingwistiku. Dawn baqgħu jinkitbu b'mod differenti mas-snin, anki fi żmien l-Inglizi. F'dawn l-aħħar Karnivali, il-Qarcilla għet irxuxtata.

Nghid sew li fil-Karnivali hadd ma seta' jipprova jwaqqa' għaċ-ċajt ir-religjon?

Dażgur. Hemm kienet tinqata' l-linja. Għandna referenza tard fis-seklu 18, fejn xi hadd libes ta' papa u iehor ta' isqof, li kienet xi ħaġa mhux aċċettata. Fil-fatt, aktar tard, l-Inglizi għamlu l-famuza liġi li fil-Karnival hadd ma seta' b'xi mod, jgħaddi botti kontra r-religjon, jew jilbes ta' qassis jew soru.

Fil-Karnival insibu dimensjoni oħra. Kien hemm il-Karnival spiritwali, għax fiz-żmien li qed nirrifere għalih il-Knisja kellha relazzjoni f'it ambivalenti mal-Karnival. Taccetta li kien żmien ta' xalar qabel ir-Randan, iżda kienet tinkwieta u jdejjaqha l-eċċess tiegħu. Allura kien isir il-Karnival spiritwali. F'hafna knejjes kien isir it-talb - il-kwaranturi. Kienu jsiru 40 siegħa bl-espozizzjoni tas-Sagrament. Dan kien isir bħala tpattija għall-esagerazzjonijiet fit-toroq. U fost l-aqwa predikaturi nsibu lil Dun Ignazio Saverio Mifsud, wiehed mill-patrijotti kbar Maltin tas-seklu 18. Għandna f'manuskritti, il-prietki tal-kwaranturi bil-Malti li kien jagħmel. Dawn jekk xejn, huma teżori mil-lat lingwistiku u soċjali, għax fis-seklu 18 f'it li xejn kont issib min jikteb bil-Malti.

Il-Karnival kien fih diversi aspetti: l-element ta' poter, ta' divertiment u dak religjuż, li kienu jingħaqdu flimkien biex joholqu din il-ħaġa unika.